

AVVIŻI

1. Il-laqgħat li jmiss se jsiru kif ġej:
Il-Ħadd 1 u 15 ta' April 2012 fil-5.30p.m.
Il-Ħadd 6 u 20 ta' Mejju 2012 fis-6.00p.m.
Il-Ħadd 3 u 17 ta' Ġunju 2012 fis-6.30p.m.
Il-Ħadd 1 u 15 ta' Lulju 2012 fis-6.30p.m.
Il-laqgħa tas-6 ta' Mejju 2012 li taħbat f'għeluq is-26 sena mit-tqegħid ta' l-istatwa tal-Madonna fil-Girgenti tibda bir-Rużarju minn tarf it-triq il-qadima.
2. Dawk li qalgħu xi grazzja huma mhegħa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem shih, indirizz u numru tat-telefown ma jiġux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqan tagħkom.
3. Inhegħu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittieħdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siġġiewi, SGW 1320.
4. Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż. **Għandna wkoll id-DVD "Ix-Xejn Ahjar Minni" dwar il-hajja ta' Ġuża u l-messaġġ tal-Girgenti u DVD ieħor "Nitolbu ma' Marija" li jinkludi r-rużarji b'lehen Ġuża Mifsud.** Dawn il-kotba u DVDs jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wieħed jista' jakkwista wkoll santi bit-talba ta' interċessjoni ta' Ġuża Mifsud (bil-Malti u bl-Ingliż) kif ukoll domni, *keychains*, DVDs u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.

L-indirizz tal-website tal-Moviment Madonna tal-Konsagrazzjoni huwa dan li ġej: **www.ourladyofconsecration.org**
6. Facebook: Madonna tal Konsagrazzjoni u Our Lady of Consecration.

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 90

APRIL 2012

JITQASSAM BLA HLAS



L-ewwel tarbija preżentata fil-Girgenti. Aqra r-rakkont ta' hawn taħt.

XHIEDA TA' LAQGHJA MA' ĠUŻA MIFSUD U GRAZZJI MAQLUGĤA BL-INTERĊESSJONI TAL-BEATA VERĠNI MARIJA TAL-KONSAGRAZZJONI

Antonia Borg minn San Ġwann bagħtet din ix-xhieda hekk qawwija u emozzjonanti:

"Kien għall-ħabta ta' Ottubru tas-sena 1985 meta ommi, li dakinhar kellha sittin sena, kienet qed issofri minn ftuq gravi ħafna. It-tobba ma kellhomx tama li jistgħu joperawha għaliex kellha qalbha għajjena. Jien u l-għarus tiegħi konna qed inhejju ruħna biex niżżewġu fil-31 ta' Mejju

1986 – jum il-Viżitazzjoni ta' Marija – imma meta bdejt nara l-qagħda diffiċli t'ommi li bilkemm setgħet tqum mis-sodda biex taqdi l-bżonnijiet personali tagħha kont qed naħseb li jkun aħjar jekk nipposponi t-tieg biex inkun nista' nieħu hsieb lil ommi. Meta qsamt dan il-hsieb m'ommi hi ma qablitx. Minflok talbitni mmur għand mara mis-Sigġiewi bl-isem ta' Ġuża. Qaltli biex ngħid lil Ġuża titlob għaliha għaliex – kif qalet ommi – din kienet titkellem mal-Madonna.

Jien dakinhar ma kontx naf jekk kellix nemmen jew le, imma żgur li ma kontx se ncaħhad lil ommi minn din il-ħaġa. Għalhekk ftiehemt mal-għarus tiegħi biex immorru nfittxu lil din il-mara. Meta wasalna s-Sigġiewi staqsejna lil xi residenti li malajr qalulna fejn kienet toqgħod.

NARA LIL DAWN IŻ-ŻEWĠ ŻGHAŻAĠH GHAX ĠEW MILL-BOGHOD

Laqgħetna mara f'kamra bis-sigġijiet li kollha kienu jharsu lejn naha waħda fejn kien hemm ix-xbiha tal-Madonna. Sa dak il-ħin ma konniex nafu li dik il-mara, li qaltilna npoġġu ma' xi nies oħra li kienu qed jistennew, ma kinitx Ġuża. Wara xi kwarta harġet mara anzjana minn kamra oħra u qalet: "Għal-lum daqshekk se nara nies għaliex ma niflaħx aktar. Ara, tal-aħhar nara lil dawn iż-żewġ żgħażaġh għaliex dawn ġew mill-boghod." Aħna ħarisna lejn in-nies li kien hemm fil-kamra imma kollha kienu akbar minna fl-eta'. Sthajna ħafna għaliex aħna konna l-aħhar li wasalna. Imma la sejjhitilna dhalna.

Imxejna magħha mingħajr ma lissinna kelma. Kienet tidher batuta fiżikament imma wiċċha kellu xi ħaġa speċjali; żgur li ma kienx juri l-eta' li kellha.

Aħna m'għedniex kelma waħda għaliex ma kontx naf minn fejn se nibda imma ma kienx hemm għalfejn għaliex Ġuża donnha kienet taf kollox, anzi aktar milli konna nafu aħna. Resqet lejn gradenza u minn fuqha hadet santa ċkejna tal-Madonna tal-Konsagrazzjoni u waqt li newwlithieli qaltli: "Hu din is-santa, aqgħtiha lil ommok u għidilha biex tpoġġiha taħt l-imħadda. M'għandhiex għaliex tinkwieta għax ma hi se tagħmel l-ebda operazzjoni. Imma intom qisu li titolbu, lil Madonna hobbuha u afdawha. Jien se nitlob għalikom għax intom tridu tghaddu minn ħafna."

Bilkemm flaħna nlaqilqu grazzi. Hriġna minn hemm mibluġhin. Kif kienet taf fuq ommi? X'kien li se ngħaddu minnu?

IŻŻEWWIĠNA F'MEJJU TAL-1986 KIF KIEN IPPJANAT

Aħna għamilna kif qalet Ġuża. Ommi qamet mis-sodda u kompliet bidmirijiet kollha tad-dar sas-sena 2003 u mietet f'Lulju tas-sena 2005

b'puplesija. Iżżewwiġna f'Mejju tal-1986 kif kien ippjanat. Minbarra x-xewqa li nibdew inkabbru l-familja ma kienx jidher li ser naqtgħuha faċilment kien jidher li kollox kien sejjer sew sakemm qamet l-ewwel maltempata fil-bnazzi. Kien l-ewwel jum tas-sena 1987 u konna għand omm ir-raġel niċcelebraw il-bidu tas-sena l-ġdida meta omm ir-raġel mietet ħabta u sabta ta' 52 sena.

Qatt ma hi ħaġa faċli li tiflef lil ommok, imma żgur hu ferm aktar diffiċli meta ma tkunx qed tistenna li tmūt persuna f'saħħitha u ta' eta' pjuttost żgħira. Aktar u aktar meta tkun l-uniku wild u ltim minn missierek ta' ħames snin. Biex tkompli tgharraq is-sitwazzjoni, persuna tal-familja qaltli li ommu mietet għaliex ma felħitx it-telfa tiegħu meta żżewweġ. Ir-raġel daħal fi krizi ta' dipressjoni, sar nervuż ħafna u beda jixrob u jpejjep ħafna. Iż-żwieġ tagħna beda jindika diffikultajiet. F'Marzu hriġt tqila bl-ewwel tarbija tagħna u r-raġel reġa sab skop biex iħares 'il quddiem. Disa' xhur sbieħ għaddew bħal ħolma sa ma wasal jum il-ħlas.

IS-SKIET TAT-TARBIJA TA L-EWWEL INDIKAZZJONI...

Kien is-26 ta' Diċembru 1987 meta, wara kważi tmintax-il siegħa ta' ħlas diffiċli, tweled tifel. Is-skiet tat-tarbija ta l-ewwel indikazzjoni li xi ħaġa ma kienet sejra sew. Imma meta ħaduh biex jagħmlulu xi tubi assiguratni li kien biss għajjen u qaluli biex nistrieħ għaliex żgur li hu kien se jirkupra qabli u jkollu bżonn omm f'saħħitha. Dak il-lejl hassejtni spicċuta u għalkemm muġuġha irqadt sal-erbgha ta' filgħodu meta ġiet infermiera tqajjimna biex immorru n-nursery nieħdu t-trabi. Jien ukoll ippruvajt nagħmel bħall-ommijiet l-oħra iżda malajr waqqfuni għaliex it-tifel ma kienx tajjeb biex johroġ. Stajt nara t-tifel tagħna biss minn wara hġieġa, kien ikħal u kellu tubi minn imnieħru biex jisquh minnhom. Kien jidher ċar li ma kienx komdu. Kien iqarras wiċċu u jagħmel ftit ħoss biss imma ma kienx jibki bħat-trabi l-oħra. Kienu jgħiduli li għadu għajjen u li kelli nħalli f'idejhom. Kienu jistednuni mmur nistrieħ; imma kif tista' tistrieħ? Dik il-ħabta l-irġiel kienu jidhlu biss bil-ħin. Ix-xokk hassejtu enormi. Meta ma jkollokx ma' min taqsam il-piż dejjem tħossu itqal. Fil-każ tiegħi r-raġel kien inkwiet ieħor. Kif kont ser ngħidli meta kien għadu bilkemm irkupa wara l-mewt t'ommu? Meta wasal ħin id-dhul bilkemm flaħ nitkellem. Hassejtni falluta, kelli sens ta' htija enormi. Forsi veru li ommu mietet għax iżżewwiġna u issa lanqas kelli hila nagħti tarbija b'saħħitha. Konna qisna żewġ iċċassati, nippurvaw nagħmlu kuraġġ lil xulxin kieku... imma minn ħalqna biss għaliex qalbna kienet maqsuma.

Lejl u nhar kont iħares lejn it-tifel minn wara l-hġieġa tan-nursery. Kien jidher li sejjer lura. Darba ġew jehdulu x-ray fis-sagħtejn ta' filgħodu

u meta tlabthom ir-riżultat baqgħu jinsistu li t-tarbija kienet biss għajjena wara hlas diffiċli. Tassew li kien l-ewwel wild tiegħi u esperjenza ma kellix imma l-klieki tagħhom ma kienx jikkonvincini. Kont ngħid li jew ma jafux x'għandu jew ma jridux juruni.

QALLI LI DAK KIEN L-UNIKU MUMENT LI STAJT INZOMM LIT-TARBIIJA TIEGHI HAJJA

Wara xi granet tfaċċa tabib barrani u meta beda jinviżta lit-tifel kien jidher ftit eċitat. Wara li staqsieni jekk kontx ommu staqsieni jekk xtaqx inzommu ftit f'idejja. Kont għadni qatt ma żammejtu imma bl-għejja li kelli bżajt li jaqgħali u għidli li aħjar le, imma hu kien pront wiegeb li dak kien l-uniku mument li stajt inzomm lit-tarbija tiegħi hajja. Dar fuq l-infermiera u qalilhom: *“Rush this baby to an incubator... this baby is dying.”* L-infermiera neżżgħet lit-tarbija u kebbitha f'ħarqa u waqt li tatni l-ħwejjeg staqsietni jekk xtaqtx li t-tifel jitgħammed u x'isem ridt intih. Jien bqajt wieqfa, b'saqajja jirtogħdu, nħares lejn l-infermiera titbiegħed. Issa ma stajtx aktar inħares lejha minn wara l-ħgieġa. Kienu ħaduh u ma nafx nerġax narah ħaj. Infermiera oħra assiguratni li hemm se jkollu aktar attenzjoni u wegħditni li kif jagħmlu dak li hemm bżonn isir tiġi għaliha u tehodni narah.

JEKK JGHIX IKOLLU PROBLEMI MENTALI

Għalkemm il-ħin rajtu eternita', fl-aħħar wasal il-mument. It-tifel issa kien f'inkubatur, ikhal u b'salt wajers u pajpijiet imwahħlin. Il-professur qalli li t-tifel kellu problemi serji fil-pulmuni. L-ilma tat-twelid marlu fil-pulmuni u sarlu materja bil-konsegwenza li ma bdewx jahdmu sew tant li t-tifel ma kellux biżżejjed ossiġnu. Qalli li x'aktarx it-tifel jitlef il-battalja imma jekk jgħix żgur li jkollu problemi mentali minħabba ż-żmien twil li għamel b'nuqqas t'ossiġnu.

Hassejtni qisni d-duluri nħares lejn ibni jmut u ma nista' nagħmel xejn. Dak il-ħin ftakart fid-devozzjoni li kellha ommi lejn il-Madonna tal-Konsagrazzjoni u tlabt lill-Madonna biex iżzomm it-tarbija tagħna f'ħogorha kif żammet lil Ġesù.

Ħaġa tal-għaġeb, it-tifel beda jiehu kulur roża sabiħ u beda ġej għanormal. Il-professur qal li jidher li l-Verġni Mbierka kienet qed titlob għal dan it-tifel għaliex il-pulmuni jidhru li qed jissaffew mill-kwantita' ta' materja. Issa kien fadal problema oħra, dik li tiġi stabbilita l-ħsara li saret fil-moħħ minħabba nuqqas ta' ossiġnu. Meta bdew it-testijiet sabu li t-tifel ma kien qed jindika ebda ħsara fil-moħħ.

ĠUŻA QALTIKNA LI L-MADONNA TRID XI HAĠA MINN DIK IT-TARBIIJA

Wara ftit ġimgħat li hareġ mill-isptar ikkuntatjajna lil Ġuża Mifsud biex nipprezentawh lill-Madonna fil-Girgenti. Kien l-ewwel tarbija pprezentata fil-Girgenti u Ġuża ftiehmet magħna biex nitilgħu magħha waqt laqgħa ta' talb u tipprezentah hija stess. Wara li talbet quddiem il-Madonna bit-tarbija f'idejha Ġuża qaltikna li l-Madonna trid xi haġa minn dik it-tarbija.

Għaddew erbgħa u ghoxrin sena minn dan l-episodju. Għal grazzja t'Alla u bl-interċessjoni ta' Ommna Marija, it-tifel li suppost miet – u jekk stess kellha tirbaħ il-possibiltà' ċekjuna li jgħix kellu jkun b'dizabbiltà' mentali – illum huwa Reliġjuż b'saħħtu u qed jipprepara għas-sacerdozju.

Nitlob lill-Verġni Mbierka tal-Konsagrazzjoni biex tkun hi stess li tmexxi lit-tifel tagħna fil-ħajja kkonsagrata lil Alla l-Imbierka.

Jalla jkun reliġjuż marjan għal dejjem.

Għall-akbar gloriya t'Alla.” Firma: Antonia Borg

IL-PROGRAMM “BIJOGRAFIJA” DWAR ĠUŻA MIFSUD

Il-Bijografija ta' Ġuża Mifsud li ntweriet fuq TVM fl-14 ta' Diċembru 2011 ħalla u għadu jhalli ġid kbir fost il-Maltin, kemm dawk li jgħixu Malta kif ukoll barra minn Malta. Irċivejt korrispondenza mhux biss minn Maltin li joqgħodu l-Ewropa iżda saħansitra anka mill-Canada.

Hekk kif spicċa l-programm mill-ewwel bdew deħlin ħafna messaġġi fuq il-mobile u l-facebook. L-ewwel messaġġ li daħal proprju kien jgħid, “Illejla fija saret bidla interjuri.” It-telefonati ma naqsux, filfatt tista' tgħid li fil-jiem ta' wara ħlief nirrispondi t-telefon ma' għamiltx. U dan mhux jien biss imma dawk kollha li ġew intervistati. Uħud mill-messaġġi u telefonati kienu biex jagħtu l-prosit iżda kien hemm ħafna u ħafna oħrajn li l-messaġġ tagħhom kien wieħed li l-programm ħalla fihom bidla, bidla fil-mod kif jgħixu.

Fuq il-paġna tal-Facebook ukoll irċivejt ħafna messaġġi fosthom dan li ġej: Illejla kien lejli li ġabni f'sensija. Ta' zagħżugħa li jien ta' spiss insib ruhi maqtugħa minn dak li nemmen, forsi għax nibza li šħabi jiddieħku bija... Jekk jogħġbok tista' tgħidli meta qed ikunu l-laqqgħat ta' talb. Nixtieq nibda nersaq lejn il-Madonna bil-mod.”

Tajjeb jingħad li min ma rax din il-Bijografija jew jixtieq jerġa' jaraha jista' jagħmel dan permezz ta' Youtube billi wieħed jagħmel tfittxija taħt Guza Mifsud. Apparti l-Bijografija fuq Youtube wieħed jista' jsib diversi filmati oħra dwar il-ħajja ta' Ġuża Mifsud u anka r-rużarji bil-lehen ta' Ġuża.

Nappella lil dawk li ma rawx din il-Bijografija sabiex isibu l-ħin u jarawha. Żgur li ma jkunx ħin mitluf!

APPELL GHALL-INFORMAZZJONI

Matul is-snin mhux l-ewwel darba li ltqajt ma' persuni li rrakkontawli grazzji jew esperjenzi li kellhom mal-maħbuba fundatrici tagħna Ġuża Mifsud. Jiena dejjem heġġiġthom sabiex dak li kienu qed jgħiduli bil-fomm iniżżluh bil-kitba u jiffirmawh. Dan iżda mhux dejjem sar.

Nerġa' nappella lil dawk li għandhom xi esperjenza x'jirakkuntaw sabiex ma jibqgħux lura. Huwa mportanti li niġbru kemm nistgħu materjal sabiex nagħharfu l-kwalitajiet sbieħ li l-Mulej żejjen lil Ġuża bihom.

Min ma jafx jikteb jew għandu xi diffikulta oħra, huwa mheġġeg jagħmel kuntatt miegħi jew ma' xi membru ieħor tal-kumitat. Wiehed jista' jikkuntattjani permezz ta' l-email: sylvana.spiteri@europe.com jew jibgħat nota fl-indirizz: 6, Sqaq 2, Triq il-Kbira, s-Siġġiewi. Jiena mbagħad nagħmel kuntatt ma' dawn il-persuni u nagħtihom l-għajnuna li jkollhom bżonn.

Nitlobkom biex ma tibqgħux lura, huwa d-dmir ta' kull wiehed minna li jagħmel il-ġid bix-xhieda tiegħu. Ġuża kienet u żgur għadha tħobbna ħafna. Ejjew aħna wkoll nirreċiprokaw din l-imħabba li fl-istess hin taf tkun mezz ta' kuraġġ għal haddieħor.

Għalkemm uħud mit-testimonjanzi u grazzji maqlugħa jiġu pubblikati fuq dan il-Fuljett, iżda aħna dejjem nirrispettaw id-deċiżjoni tal-persuna meta din turi x-xewqa li l-isem tagħha ma jiġix publikat.

Sylvana Spiteri LL.D

KONSAGRAZZJONI TAL-FAMILJI LILL-QALB IMQADDA TA' ĠESÙ U L-QALB BLA TEBGħA TA' MARIJA

Ġuża Mifsud kienet magħrufa ma' ħafna Siġġiwien għall-ammont kbir ta' familji li kienet hejjiet sabiex jagħmlu l-konsagrazzjoni tal-familja tagħhom. Is-sena li għaddiet fil-laqgħa ta' Mejju kien sar l-ewwel grupp ta' konsagrazzjonijiet tal-familja u numru ieħor sabiħ kien sar waqt il-laqgħa ta' Ġunju.

Hija x-xewqa tal-Kumitat Madonna tal-Konsagrazzjoni illi anka din is-sena terġa ssir din iċ-ċerimonja sabiex familji ġodda jiġu kkonsagrati. Dawk li diġa għamlu l-konsagrazzjoni jistgħu jerġgħu iġġeddu l-konsagrazzjoni tal-familja tagħhom billi jkunu preżenti għal-laqgħa tas-6 ta' Mejju u jieħdu

sehem fit-talb li jingħad. Dawk li jixtiequ jagħmlu l-konsagrazzjoni għall-ewwel darba huma ġentilment mitluba jgħaddulna d-dettalji tagħhom qabel il-laqgħa ta' Mejju.

AVVIŻI IMPORTANTI

Is-6 TA' MEJJU 2012

Dak inhar niffesteġġjaw is-sitta u għoxrin sena minn meta Ġuża Mifsud tellgħet l-istatwa tal-Madonna fil-Girgenti. Hija haġa sabiħa li dakinhar niltaqgħu il-koll flimkien, nitolbu flimkien u niringrazzjaw lis-sema flimkien. Inheġġiġkom minn issa sabiex iżzommu dan l-appuntament mal-Madonna. Hi qatt ma tonqos mill-għajnuna tagħha, ejjew aħna wkoll nagħtu s-sehem tagħna!

IT-3 TA' ĠUNJU 2012

Laqgħa oħra importanti fejn bil-permess ta' Mons. Arcisqof ser nagħmlu Adorazzjoni Ewkaristika fil-preżenza ta' Ġesù Sagramentat. Ejjew ħalli flimkien infahħru lil Ġesù u npattu għad-disprezzi li huwa jirċievi minn tant bnedmin.

TALBA

Sinjur Alla ta' l-Eżerċiti ixhet il-ħarsa tiegħek fuqi, twarrabx idejk minni u żommni dejjem marbut/a mal-volonta' mqaddsa tiegħek. Mulej, nadurak, imbierkek u nfahħrek u filwaqt li niżżik ħajr tad-doni u l-grazzji li inti tajt lil Ġuża Mifsud, nitolbok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen. *Glorja lill-Missier...*

DIKJARAZZJONI: Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemija hawnhekk. Dan il-ġudizzju jistennieh mill-Awtorità tal-Knisja.